

YAZIÇI-DRAMATURQ MƏMMƏDHÜSEYN ƏLİYEVİN YUBİLEY TƏDBİRİ

Bu günlərdə Lənkəran Dövlət Universitetində şair, yazıçı və dramaturq, respublikanın əməkdar incəsənət xadimi Məmmədhüseyn Əliyevin anadan olmasının 90 illiyi təntənəli şəkildə qeyd olunmuşdur.

Tədbiri universitetin rektoru, fizika-riyaziyyat elmləri doktoru, professor, əməkdar elm xadimi Aşef İsgəndərov açaraq görkəmli yazıçı Məmmədhüseyn Əliyevin mənalı ömür yolundan danışmış, onun təkzə respublikamızda deyil, keçmiş SSRİ məkanında istedadlı nasir kimi tanındığını, böyük nüfuz sahibi olduğunu bildirmişdir.

Universitetin dil və ədəbiyyat kafedrasının müdiri, filologiya elmləri doktoru Yədulla Ağazadə yubilyarın həyatı və yaradıcılığı haqqında məruzə etmişdir. Bildirmişdir ki, Məmmədhüseyn Əliyev yaradıcılığa orta məktəb illərindən başlamış, ədəbiyyata şeirlə gələrək 1947-ci ildə Lerik rayonunun "Kolxoz yolu" qəzetində "Səs verirəm" adlı ilk şeiri, "Ədəbiyyat və incəsənət" qəzetində isə "Durnalar" şeri çap olunmuşdur.

O, Lerik və Lənkəran rayonlarında müəllim, məktəb direktoru, Lənkəran radio verilişləri redaksiyasında redak-



tor, Azərbaycan Yazıçılar İttifaqının Lənkəran zona şöbəsində məsul katib, "Şəfəq" jurnalında baş redaktor işləmiş, bir neçə ədəbi nəslin yetişməsində böyük əmək sərf etmişdir.

1960-cı ildən SSRİ Yazıçılar İttifaqının üzvü olan istedadlı nasir planetin ən uzunömürlü sakini, Lerikin Pirasora kəndində yaşayan 150 yaşlı Mahmud Eyvazov haqqında "Dağlar oğlu" romanını qələmə almışdır. Əsər rus dilinə tərcümə edilərək Moskvada çap

edilmiş və müəllifə böyük şöhrət, nüfuz gətirmişdir.

Məmmədhüseyn Əliyev "Dağda bahar", "Müstəntiq", "Lənkəran hekayələri", "Torpağın ətri", "Qayaların səsi", "Döyüşən illər" kimi irihəcmli əsərlərin, çoxlu sayda şeir və poemaların, publisistik yazıların müəllifidir. Onun "Prokuror", "Ana fəryadı" dramları N.B.Vəzirov adına Lənkəran Dövlət Dram Teatrında tamaşaya qoyulmuşdur.

Universitetin valideynlər şurasının sədri Sərhəd Məmmədov, Azərbaycan Yazıçılar Birliyi Lənkəran bölməsinin sədri İltifat Saleh, universitetin humanitar elmlər fakültəsinin dekanı, filologiya elmləri namizədi, dosent Kamran Kazımov, Lerik rayon ağsaqqallar şurasının sədri, respublikanın əməkdar jurnalisti Həmzə Vəliməmmədov, Yazıçılar Birliyinin üzvü, şair Xanlar Həmid yubiley tədbirində çıxış edərək Məmmədhüseyn Əliyevin yurda, el-obaya bağlılığından, yaradıcılığının bədii xüsusiyyətlərindən danışmışlar.

Tələbələrdən Şəhla Adıgözəlova, Turan Şabanova, Fidan Səfərlı, Gülşən İsrafilzadə, Fatma Rzayeva, Lənkəran Dövlət Dram Teatrının aktyoru Allahverdi Babayev yubilyarın şeirlərini və poemalarından parçalar ifa etmişlər.

C.Cabbarlı adına Lənkəran şəhər 1 nömrəli uşaq musiqi məktəbinin xalq çalğı aletləri ansamblının ifasında yubilyarın şeirlərinə bəstələnmiş mahnılar səslənmişdir.

Əlisəfa HƏSƏNOV,
"Respublika".